

## உங்களுடைய கடைதல் சக்தியை உபயோகிப்பதே மாயையைத் தோற்கடிப்பதற்கான வழிமுறையாகும்.

இன்று, குழந்தைகளான நீங்கள் முயற்சி செய்கின்ற பல்வேறு வழிமுறைகளை பாப்தாதா பார்த்தார்: உங்களுடைய ஊக்கத்தையும், உற்சாகத்தையும், சந்திப்பதற்கான விருப்பத்தையும், உங்களுடைய அன்பான எண்ணங்களையும், சதா பணியில் ஒத்துழைக்கின்ற உங்களுடைய பக்தியையும், அனைவரிடமிருந்தும் துண்டித்து, ஒரேயொருவருடன் மட்டும் சகல உறவுமுறைகளையும் ஏற்படுத்திக் கொள்வதற்கான உங்களுடைய முயற்சியையும் அவர் பார்த்தார். இந்த முயற்சிகள் அனைத்தையும் பார்க்கும்போது, பாப்தாதா குழந்தைகளான உங்களைபிட்டுக் களிப்படைகிறார். எனினும், குழந்தைகளான உங்களில் அன்பைக் கொண்டிருப்பதுடன், உங்களுக்காகக் கருணையும் கொள்கிறார். உங்களுடைய கொள்ளளவிற்கேற்ப, தீவிர வேகத்தில் உங்களுடைய இலக்கை அடைவதில் நீங்கள் அனைவரும் ஈடுபட்டுள்ளீர்கள். நீங்கள் அனைவரும் விரைந்து சென்று, முதலாவதாக வருகின்ற அதே விருப்பத்தைக் கொண்டிருக்கிறீர்கள். இரவு பகலாக, நீங்கள் இந்த ஓர் அக்கறையுடனேயே முன்னேறுகிறீர்கள். எவ்வாறாயினும், உங்கள் அனைவருக்கும் ஒரே இலக்கு இருந்தாலும், நீங்கள் அனைவரும் ஒரேயொருவரில் அன்பு வைத்திருப்பதுடன், ஒரேயொருவரின் சகவாசத்தைக் கொண்டிருந்தாலும், உங்களில் சிலர் மகாவீரர்களாக இருக்கிறீர்கள். சிலர் அதைக் கடின உழைப்பாகக் கருதுகிறீர்கள். சிலர் இலகுவாகிகள். சிலர் முயற்சி செய்யும் யோகிகள். சிலர் சகல பேறுகளின் சொரூபங்களாக இருக்கிறார்கள். சிலர் அனைத்தையும் பெறுகின்ற முயற்சியில் ஈடுபட்டிருக்கிறார்கள். சிலர் மாயையை வென்றவர்களாக இருக்கிறார்கள். ஏனையோர் இன்னமும் மாயையின் தடைகளை வெற்றி கொள்ளும் முயற்சியில் ஈடுபட்டிருக்கிறார்கள். சிலரின் மனங்களில் இருந்து வருகின்ற ஒலியானது தாம் அனைத்தையும் அடைந்து விட்டோம் என்பதாகும். ஆனால் ஏனையோரின் மனங்களில் இருந்தோ, தமக்கு அவசியமானவற்றைத் தாம் பெறுவதற்கு முயற்சி செய்கிறோம் என்ற ஒலியே வெளிப்படுகிறது. சிலர் பாபாவின் தொடர்ச்சியான சகவாசத்தை அனுபவம் செய்கிறார்கள். ஏனையோர் பாபாவைத் தமது சதா சகபாடி ஆக்குவதற்கு முயற்சி செய்து கொண்டிருக்கிறார்கள். இவை அனைத்தையும் பார்க்கும்போது, சிரமப்படுபவர்களிடம் பாப்தாதாவிற்குக் கருணை உணர்வுகள் ஏற்பட்டன. ஒரு தந்தை ஏன் இரு வகையான குழந்தைகளைக் கொண்டிருக்க வேண்டும்? எவ்வளவு காலத்திற்கு நீங்கள் சிரமப்படப்போகிறீர்கள்? ஆசீர்வாதங்களை அருள்பவரான பாபாவிடமிருந்து நீங்கள் இந்த ஆசீர்வதிக்கப்பட்ட, ஆன்மீகப் பிறப்பைப் பெற்றுள்ளீர்கள். சதா இந்தப் பிறப்பை இரசிப்பதற்குப் பதிலாக, நீங்கள் சிரமப்படுவதில் அதைக் கழித்தால், இத்தகைய ஆசீர்வதிக்கப்பட்ட பிறப்பை மீண்டும் நீங்கள் எப்போது பெறப் போகிறீர்கள்? இந்த ஆசீர்வதிக்கப்பட்ட பிறப்பின் ஒவ்வொரு விநாடியும் சகல பேறுகளையும் நீங்கள் பெறுவதற்கான அழகான தருணங்களாகும். எனவே, இத்தகைய தருணங்களை உபயோகிப்பதற்குப் பதிலாக, நீங்கள் சிரமப்படுவதில் கழிக்க விரும்புகிறீர்களா? அல்லது, நீங்கள் அதைச் செய்ய விரும்பாதபோதும், இவ்வாறு நிகழ்கிறதா? இன்று, இது ஏன் நிகழ்கிறது என்ற குறிப்பிட்டதொரு காரணத்தை பாப்தாதா கண்டார். நீங்கள் இது நிகழவேண்டும் என விரும்பாவிட்டாலும், அது நிகழுவதற்கான பிரதானமான காரணம், நீங்கள் ஆதிக்கத்திற்கு உட்படுவதாகும். எது உங்கள்மீது ஆதிக்கம் செலுத்துகிறது? நீங்கள் இதை மிக நன்கு அறிவீர்கள். நீங்கள் இதை அறிந்த போதும், அதைச் செய்வதில் இருந்து உங்களை நிறுத்த முயற்சி செய்தாலும், நீங்கள் அதில் அகப்பட்டுக் கொள்கிறீர்கள். மாயை ஜனிஜனன்ஹாரின் (சகல இரகசியங்களையும் அறிந்தவர்) ரூபத்தில் வருவதே இதற்கான காரணம் ஆகும். பிராமண ஆத்மாக்களான உங்கள் அனைவரினதும் பிரதானமான ஆதாரம் உங்களுடைய புத்தியின் யோகமே என்பதை அவள் அறிவாள். உங்களுடைய தெய்வீகப் புத்தியின் யோகத்தால் மட்டுமே உங்களால் தந்தையைச் சந்திக்க முடியும் என்பதை அவள் அறிவாள். எனவே, அனைத்திற்கும் முதலில், மாயை உங்களுடைய புத்தியைத் தாக்கி, அதைப் பலவீனம் ஆக்குகிறாள். அவள் இதை எவ்வாறு செய்கிறாள்? மாயையின் விசேடமான அம்பு வீணான எண்ணங்கள் ஆகும். உங்களுடைய தெய்வீகப் புத்தியைப் பலவீனப்படுத்துவதற்கு அவள் இந்த அம்பை உபயோகிக்கிறாள். அது பலவீனம் அடைவதனால், நீங்கள் ஆதிக்கத்திற்கு உட்படுகிறீர்கள். பலவீனமானவர்களால் தாம் விரும்பியதைச் செய்ய முடியாது. எனவே, நீங்கள் எதையாவது செய்ய விரும்பினாலும், உங்களால் அதைச் செய்ய முடியாதிருக்கும். நீங்கள் சர்வசக்திவானான தந்தையிடமிருந்து பெற்ற சக்தியை உபயோகிக்காமல் இருப்பதே இதற்கான காரணம் ஆகும். கடைதல் சக்தியே விசேடமான சக்தியாகும். கடைதல் சக்தியை எவ்வாறு உபயோகிப்பது என்று உங்களுக்குத் தெரியவில்லை. கடைதல் சக்தி உங்களுடைய புத்தியைத் தெய்வீகமாக வைத்திருப்பதற்கான ஊட்டச்சத்தாகும். உங்களுக்குப் போதியளவு ஊட்டச்சத்து இல்லாவிடின், நீங்கள் பலவீனம் அடைகிறீர்கள். நீங்கள் பலவீனம் அடைவதனால், ஆதிக்கத்திற்கு உட்படுகிறீர்கள். கடைகின்ற சக்திக்கான விவரங்களின் விரிவாக்கமானது மிகப்பெரியது. ஆனால் உங்களுக்கு சரியான வழிமுறை தெரியவில்லை. நீங்கள் உங்களுடைய பிராமணப் பிறப்பை எடுத்த கணத்தில் இருந்து, தந்தையிடமிருந்து நேரடியாகப் பல பட்டங்களையும் பெற்றுள்ளீர்கள். இவற்றைப் பட்டியல் இட்டால், பெரியதொரு மாலையை உருவாக்க முடியும். பக்தி மார்க்கத்திலும் நினைவிற்கான பயிற்சியை நீங்கள் கொண்டிருந்தீர்கள். ஒவ்வொரு மணியை உருட்டும்போதும் பக்தர்கள் அவற்றை நினைவு செய்வார்கள். பக்தி மார்க்கத்தில், நீங்கள் நினைவு சக்தியைக் கொண்டிருந்தீர்கள். ஞானப் பாதையில், விழிப்புணர்வு சக்தியைக் கொண்டிருக்கிறீர்கள். பக்த ஆத்மாக்கள் தமது சக்தியை மறக்காமல், தற்காலிக வழிமுறைகளால் தற்காலிக வெற்றியை அடையும்போது, ஞானி ஆத்மாக்களான நீங்கள் ஏன் உங்களுடைய விழிப்புணர்வு சக்தியை எவ்வாறு

உபயோகிப்பது என்பதை மறக்கிறீர்கள்? அமிர்தவேளையில் உங்களுடைய பட்டங்களில் ஒன்றையேனும் உணர்ந்து, அதைத் தொடர்ந்து கடைவீர்களாயின், இந்தக் கடைதல் சக்தியால், உங்களுடைய புத்தியானது சதா சக்திசாலியாக இருக்கும். சக்திவாய்ந்த புத்தியை மாயையால் தாக்க முடியாது. அதாவது, அது ஆதிக்கத்திற்கு உட்படமாட்டாது. உங்களுடைய புத்தி பலவீனம் அடைவதற்கான பிரதானமான காரணம் இதுவே ஆகும். எனவே, உங்களுடைய கடைதல் சக்தியை அதிகரிப்பதே இதைக் குணப்படுத்துவதற்கான வழிமுறையாகும்.

தற்காலத்தில், தலைமைத்துவத்தில் இருப்பவர்களும், படித்தவர்களும் தாம் செய்யும் கடமைக்கேற்பவும், தாம் செல்லும் இடத்திற்கேற்பவும் தமது ஆடைகளை மாற்றுகிறார்கள். உங்களுடைய உயிரற்ற விக்கிரகங்களின் ஆடைகளையும் மக்கள் மாற்றுகிறார்கள். உங்களுடைய எதிர்கால தேவ ரூபத்திலும், வெவ்வேறு பணிகளுக்கு நீங்கள் வெவ்வேறு ஆடைகளை அணிவீர்கள். உங்களுடைய எதிர்காலத்திற்குரிய இந்த சம்ஸ்காரம் உங்களுடைய நிகழ்காலத்தினை அடிப்படையாகக் கொண்டதாகும். தற்போதைய நடைமுறைகளினதும் சம்பிரதாயங்களினதும் நாகரிகம் எதிர்காலத்தில் சத்தியயுகத்திலும் தொடரும். உங்களுடைய உயிரற்ற விக்கிரகங்களுக்கும் அவை தொடரும். சங்கமயுகத்தின் நடைமுறையும் சம்பிரதாயமும் என்ன? நீங்கள் செய்யும் பணிக்கேற்ப உங்களுடைய பட்டத்தை நினைவு செய்வதாகும். சங்கமயுகத்தின் பிராமணர்கள் அதி நாகரிகமானவர்கள்: அவர்கள் நேரத்திற்கேற்ப ஆடையை அணிகிறார்கள். உங்களுடைய ரூபமே உங்களுடைய ஆடையாகும். உங்களுடைய விழிப்புணர்விற்கேற்ப, உங்களுடைய மனோபாவம் அமைகிறது. அதற்கேற்பவே உங்களுடைய பார்வையும் ஸ்திதியும் அமைகின்றன. அது உங்களுடைய ரூபம் ஆகுகிறது. தற்காலத்தில் உங்களுடைய ஆடைக்குப் பொருத்தமாக ஆபரணம் அணிவதும், உங்களுடைய திலகத்தின் நிறமும், கண்மையின் நிறமும் அவற்றிற்குப் பொருத்தமாக இருப்பதும் நாகரிகமாக உள்ளது. எனவே, பிராமணர்களான நீங்களே அதிநாகரிகமானவர்கள் ஆவீர்கள். அதனால், இப்போது இத்தகைய விழிப்புணர்வையும், மனோபாவத்தையும், பார்வையையும் உருவாக்குங்கள். உங்களுடைய விழிப்புணர்வு உங்களுடைய திலகம் ஆகும். உங்களுடைய பார்வை, உங்களுடைய கண்மை ஆகும். உங்களுடைய மனோபாவம், உங்களுடைய பொது அலங்காரம் ஆகும். நீங்கள் விரும்பும் எந்த வகையான மாற்றத்தையும் உங்களுடைய மனோபாவத்தால் ஏற்படுத்தக்கூடியதாக இருக்க வேண்டும். எனவே, நீங்கள் உலகை மாற்றுகின்ற சதா அலங்கரிக்கப்பட்டுள்ள ஆன்மீக ரூபங்கள் ஆவீர்கள்.

கடைதல் சக்தியைக் கொண்டிருத்தல் என்றால், உங்களுடைய பட்டங்களை, அதாவது உங்களுடைய ரூபங்கள் அனைத்தையும் உணர்ந்திருத்தலாகும். உங்களுடைய சகல நற்குணங்களின் அலங்காரங்களையும் உணர்ந்திருத்தலாகும். சந்தோஷத்திற்குரிய சகல கருத்துக்களையும் உணர்ந்திருத்தலாகும். ஆன்மீக போதைக்குரிய கருத்துக்கள் அனைத்தையும் உணர்ந்திருத்தலாகும். படைப்பவரான தந்தையின் கருத்துக்களை உங்களுடைய புத்தி உணர்ந்திருத்தலாகும். படைப்பின் விவரமான ஞானத்தை உங்களுடைய புத்தி நினைவு செய்தலாகும். உங்களுடைய உணர்வில் நினைவினைக் கொண்டிருப்பதன் மூலம் நீங்கள் அனுபவித்த மற்றும் பெற்றுள்ள கருத்துக்கள் அனைத்தையும் வைத்திருங்கள். இதனால் கடைதல் சக்தியை அதிகரிப்பதற்கான வழிமுறை மிகப்பரந்தது! நீங்கள் விரும்பியவற்றைக் கடையமுடியும். நீங்கள் விரும்பியதைத் தேர்ந்தெடுக்க முடியும். கடையும்போது, பாபாவின் அன்பிலே முற்றாகத் திளைத்திருக்கும் ஸ்திதியில் உங்களால் இலகுவாக இருக்க முடியும். அதனால், ஆதிக்கத்திற்கு உள்ளாகுவதற்குப் பதிலாக, உங்களுடைய மனதை ஒழுங்குபடுத்தும் மந்திரத்தை நீங்கள் எப்போதும் கொண்டிருப்பதுடன், மாயையையும் தோற்கடிப்பீர்கள். எல்லா வேளைக்குமாக மாயை உங்களிடம் சரணடைந்துவிடுவாள். சங்கமயுகத்தில் உங்களுடைய முதலாவது பக்தை மாயையாகவே இருப்பாள். நீங்கள் மாஸ்ரர் இறைவன் ஆகும்போது மட்டுமே, அவள் உங்களுடைய பக்தை ஆகுவாள். நீங்களே பக்தராக இருந்தால், யாருடைய பக்தையாக மாயை ஆகுவாள்? எனவே, நீங்கள் பக்தர் ஆகுவீர்களா அல்லது மாஸ்ரர் இறைவன் ஆகுவீர்களா? உங்களுடைய கடைதல் சக்தியை அதிகரிப்பதே இதை அடைவதற்கான இலகுவான வழிமுறை என உங்களுக்குக் கூறப்பட்டுள்ளது. உங்களுக்குப் புரிகிறதா?

வங்காளம் மற்றும் பீகார் பிராந்தியங்களைச் சார்ந்தவர்களுக்குத் தங்களை எவ்வாறு அலங்கரிப்பது என்று தெரியுமா? இறைவிகளை அலங்கரிப்பதை நீங்கள் நன்கு அறிந்திருப்பதைப் போன்று, அத்துடன் உங்களுடைய உயிரற்ற விக்கிரகங்களுக்கு எவ்வாறு ஆடையணிவிப்பது என்பதையும் நீங்கள் நன்கு அறிந்திருப்பதைப் போன்று, உங்களை எவ்வாறு அலங்கரிப்பது என்பதையும் நீங்கள் அறிவீர்களா? தந்தை மிகவும் விரும்புகின்ற இந்தச் சிறப்பியல்பை இந்தப் பிராந்தியம் கொண்டுள்ளது. இவ்வாறான பல குழந்தைகள் இருக்கிறார்கள். அவர்கள் யார்? அவர்கள் கள்ளங்கபடமற்ற பிரபுவின் ஏழை மற்றும் கள்ளங்கபடமற்ற குழந்தைகள். இரு வகையான குழந்தைகளும் தந்தையால் அதிகளவு நேசிக்கப்படுகிறார்கள். இதனாலேயே இந்தப் பிராந்தியத்தில் இருந்து வந்திருக்கும் குழுவானது மிகப் பெரியதாக உள்ளது. இந்தப் பிராந்தியத்திற்கு இந்தச் சிறப்பியல்பு உள்ளது. இந்தப் பிராந்தியத்தில் வெவ்வேறு மாநிலங்கள் பல உள்ளன. நேபாளமும் அசாமும் இதில் உள்ளடங்குகின்றன. இது பல்வகை மலர்களைக் கொண்டதொரு பூங்கொத்து ஆகும். சேவை வளருகிறது. நீங்கள் பெளதீகமானவரை அங்கு கண்டீர்கள். எனவே, அந்த இடம் விசேடமானதல்லவா? அரசாங்கம் குறிப்பிட்டதொரு இடத்தில் விசேடமானதொன்றைக் கண்டுபிடித்தால், அது அந்த இடத்தை முக்கியமான இடமாக்குகிறது.

அதன்பின்னர் அந்த இடம் பிரபல்யம் அடைகிறது. அது சரித்திரத்திலும் இடம்பிடிக்கிறது. அதேபோன்று, உங்களுடைய இடமும் தந்தை பிரம்மாவின் சரித்திரத்தில் விசேடமான இடமாகும். பின்னர், இந்த இடத்தின் முக்கியத்துவம், முழு உலகிலும் முக்கியத்துவம் பெறும். டெல்லிக்கு அதற்குரிய சிறப்பியல்பும், பம்பாய்க்கு அதற்குரிய சிறப்பியல்பும் இருப்பதைப் போன்று, அந்த இடமும் அதற்கேயுரிய பாரிய முக்கியத்துவத்தைக் கொண்டிருக்கும். இதனாலேயே, நீங்கள் முன்னேறும்போது, அந்த இடம் இன்றிருப்பதை விட அதிக விசேடமான இடமாக அறியப்படும். அந்த விசேடமான இடத்தில் வசிக்கும் ஆத்மாக்களான நீங்களும் விசேடமானவர்களே. அந்த இடத்துடன்கூடவே, அனைவரும் ஆத்மாக்களான உங்கள் அனைவரின் பாக்கியத்தைப் பற்றியும் பேசுவார்கள். அச்சா.

சதா தமது சக்திசாலி ரூபத்தில் ஸ்திரமாக இருந்து, தமது எதிரியான மாயையைத் தமது பக்தை ஆக்குபவர்களுக்கும், சதா அலங்கரிக்கப்பட்டிருப்பவர்களுக்கும், மனதை ஒழுங்குபடுத்தும் மந்திரத்தால் மாயையைக் கட்டுப்படுத்துபவர்களுக்கும், தொடர்ச்சியான விழிப்புணர்வினால் சக்திசாலிகளாகத் திகழ்பவர்களுக்கும், சக்திவான் ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

**பாப்தாதா குழுக்களைச் சந்திக்கிறார்:**

1. உங்களுடைய ஒவ்வோர் எண்ணத்தையும், செயலையும் தந்தையினுடையதற்குச் சமமாக்குவதன் மூலம், நீங்கள் தொடர்ச்சியான, இலகுவோகியாக இருக்கும் ஸ்திதியைப் பெறுவீர்கள்.

சங்கமயுகத்தின் அதிமேன்மையான இடம் தந்தையின் இதயசிம்மாசனமாகும். இந்த சிம்மாசனத்தில் அமருபவர்கள் உலக சிம்மாசனத்தின் உரிமையைக் கோரிக் கொள்கிறார்கள். தந்தை எப்போதும் பூஜிக்கத்தகுதிவாய்ந்தவராக இருப்பதைப் போன்று, குழந்தைகளான நீங்களும் பூஜிக்கத்தகுதி வாய்ந்தவர்கள் ஆகுவீர்கள். ஏனெனில் சமமாகுபவர்கள் மட்டுமே இதயத்தில் கலந்திருப்பார்கள். எனவே, ஆத்மாக்களான நீங்கள் தந்தைக்குச் சமமாக இருப்பதுடன், அவரைப் பின்பற்றுகிறீர்கள், அல்லவா? தந்தையின் உணர்வை உங்களுடைய உணர்வாகவும், தந்தையின் நற்குணங்களை உங்களுடைய நற்குணங்களாகவும், தந்தையின் பணியை உங்களுடைய பணியாகவும் நீங்கள் அனுபவம் செய்கிறீர்களா? இது தந்தையைப் பின்பற்றுவதில் எனப்படுகிறது. நீங்கள் எந்தவோர் எண்ணத்தை உருவாக்கினாலும் அல்லது செயலைச் செய்தாலும், அனைத்திற்கும் முதலில், அது தந்தைக்குச் சமமாக இருக்கிறதா எனச் சோதித்துப் பாருங்கள். அது தந்தைக்குச் சமமாக இருக்கும்போது, நீங்கள் இலகு யோகி என்ற ஸ்திதியை அனுபவம் செய்வீர்கள். அதைக் கடினமான பணியாக நீங்கள் உணர் மாட்டீர்கள். எந்தவொரு கஷ்டமான சூழ்நிலையில் நீங்கள் இருந்தாலும், தந்தையை உங்களின் முன்னால் கொண்டு வாருங்கள். உங்களுடைய ஆதி ஸ்திதியில் ஸ்திரமாகுவதன் அடிப்படையில் உங்களால் அந்தச் சூழ்நிலையை மாற்றக்கூடியதாக இருக்கும். உங்களுடைய நாட்டின் சூழ்நிலை எவ்வளவு இக்கட்டானதாக இருந்தாலும், நீங்கள் தந்தையின் பாதுகாப்புக் குடையின் கீழ் இருந்தால், நீங்கள் எப்போதும் தாமரை மலரைப் போன்று அன்பாகவும், பற்றற்றவராகவும் இருப்பீர்கள். நீங்கள் சதா பாதுகாப்புக் குடையின் கீழ் இருக்கிறீர்களா? தந்தை சேவையாளராக வரும்போது, அவர் சதா குழந்தைகளான உங்களுக்குத் தனது பாதுகாப்புக் குடையால் சேவை செய்கிறார். நீங்கள் தந்தையை நினைவு செய்ததும், அவரின் சகவாசத்தை அனுபவம் செய்வீர்கள். சரீர்தாரி ஒருவரின் சகவாசத்தைப் பெறுவதற்கு நேரம் எடுக்கும். ஆனால் தந்தை ஒரு விநாடியில் பிரசன்னம் ஆகுவார். நீங்கள் தொலைவில் வசித்தாலும், உங்களை மிகவும் நெருக்கமான ஆத்மாவாக அனுபவம் செய்கிறீர்களா? நீங்கள் எந்தளவிற்கு ஒருவரை நேசிக்கிறீர்களோ, அந்தளவிற்கு அவர் உங்களுக்கு நெருக்கமாக இருப்பார். எனவே, நீங்கள் எவ்வளவு நெருக்கமாக இருக்கிறீர்கள்? நீங்கள் இப்போது நெருக்கமாக இருப்பதுடன், மூன்று இடங்களிலும் நெருக்கமாக இருப்பீர்கள். பிராமண ஆத்மாக்கள் எங்கெல்லாம் தமது பாதங்களைப் பதிக்கிறார்களோ, அங்கு பிராமணர்கள் ஆகப்போகும் ஏனைய ஆத்மாக்கள் இருப்பார்கள். இதனாலேயே நீங்கள் அங்கு செல்கிறீர்கள். தந்தை சதா நினைவில் இருக்கும் குழந்தைகளுக்குப் பதில் அளிக்கிறார். அவர் தொடர்ந்தும் பதிலளிப்பார். ஏனெனில் நினைவின் மூலமே நீங்கள் சகல அனுபவங்களுக்கும் உரிமையைக் கோருகிறீர்கள்.

சொற்பொழிவு ஆற்றுதல் மட்டுமே சேவை செய்வதற்கான ஒரு வழிமுறை அல்ல. உங்களுடைய அனுபவத்தாலும் உங்களால் மற்றவர்களை ஈர்க்க முடியும். உங்களுடைய அனுபவத்தில் இருந்து ஒரு தலைப்பை எடுத்துப் பேசும்போது, அது மற்றவர்களை அதிகம் கவரும். நீங்கள் நிச்சயமாகச் சேவை செய்ய வேண்டும். எனவே, உங்களுக்கு இயலுமான வழிமுறைகளில் நீங்கள் சேவை செய்ய வேண்டும். நீங்கள் சகல பாடங்களிலும் மதிப்பெண்களைப் பெற வேண்டும். ஒரு பாடத்தில் நீங்கள் குறைவாக இருந்தாலும், எவ்வாறு உங்களால் திறமைச் சித்தி எய்த முடியும்? எனவே, இப்போது சகல பாடங்களையும் முழுமையாகக் கற்றுக் கொள்ளுங்கள்.

## 2. கல்பம் முழுவதிலும், சங்கமயுகம் மட்டுமே வசந்த காலமாகும்.

நீங்கள் உங்களை அநாதியான வசந்தத்தில் சதா மலர்ந்துள்ள, நறுமணம் மிக்க ஆன்மீக ரோஜாக்களாகக் கருதுகிறீர்களா? வசந்தம் வரும்போது, மலர்கள் அனைத்தும் வர்ணமயமாக உள்ளன. அவை மலர்ந்து மிகவும் அழகாக உள்ளன. அதேபோன்று, முழுக்கல்பத்திலும், சங்கமயுகம் வசந்த காலமாகும். அதில் ஒவ்வொரு மலராக விளங்கும் ஒவ்வொரு ஆத்மாவும் மலர்கிறார்கள். நீங்கள் உங்களை சதா மலர்ந்துள்ள ஆன்மீக ரோஜாவாக, அதாவது, சதா ஆன்மீக நினைவைக் கொண்டுள்ளவராக அனுபவம் செய்கிறீர்களா? அல்லது, மலர் ஆகுவதற்குப் பதிலாக நீங்கள் மொட்டாகவே இருக்கிறீர்களா? சிறியதொரு மொட்டு முதலில் மூடியிருக்கும். பின்னர் மலர்ந்து மலராகும். நீங்கள் சதா மலர்ந்திருக்கிறீர்களா அல்லது சிலவேளைகளில் மலர்ந்தும், சிலவேளைகளில் மொட்டாகவும் இருக்கிறீர்களா? சதா மலர்ந்திருக்கும் மலரானது தொலைவில் இருந்தே மற்றவர்களைக் கவரும். இத்தகைய ஆன்மீகம் உங்களிடம் உள்ளதா? உங்களுடன் தொடர்பில் வருகின்ற எவரும் உங்களுடைய ஆன்மீக நறுமணத்தால் கவரப்பட வேண்டும். மலர்ந்திருக்கும் மலரையே நீங்கள் மற்றவர்களுக்கு வழங்குவீர்கள். அதேபோன்று, மலர்ந்திருக்கும் மலர்களே தங்களை பாப்தாதாவிற்கு அர்ப்பணிப்பார்கள். உண்மையான பக்தர்கள் ஒருபோதும் வாடிய மலர்களைத் தமது தேவர்களுக்குப் படைக்க மாட்டார்கள். தேவர்களுக்கு மலர்ந்திருக்கும் சிறந்த மலர்களுடைய அவர்கள் படைப்பார்கள். எனவே, தந்தைக்குப் படைக்கப்படும் வகையில் நீங்கள் மலர்ந்திருக்கும் ஆன்மீக ரோஜாக்களா? நீங்கள் கடவுளின் தோட்டத்து மலர்கள் என்பதை எப்போதும் நினைவில் வைத்திருங்கள். தந்தை நேரடியாகவே மலர்களான உங்களுக்கு அன்பெனும் நீரை ஊற்றுகிறார். எனவே நீங்கள் மிக அதிர்ஷ்டசாலிகள் ஆவீர்கள்!

குழந்தைகளான உங்கள் ஒவ்வொருவரையும் பார்க்கும்போது, பாப்தாதா சதா எதை நினைக்கிறார்? குழந்தைகளான நீங்கள் ஒவ்வொருவரும் உலக அதிபதிகள் ஆகவேண்டும் என்பதே ஆகும். ஒரு பிரதேசத்தின் அதிபதியாக அன்றி, உலக அதிபதி ஆகவேண்டும். யாரால் உலக அதிபதி ஆகமுடியும்? உலக உபகாரிகளாலேயே உலக அதிபதி ஆகமுடியும். எனவே, நீங்கள் அனைவரும் யார்? நீங்கள் உலகை ஆளப் போகிறீர்களா அல்லது ஒரு பிராந்தியத்தை ஆளப் போகிறீர்களா? உலகை ஆளப் போகிறவர்கள், சதா எல்லையற்ற ஸ்திதியில் ஸ்திரமாக இருப்பார்கள். அவர்களின் உறவுமுறைகளும், சம்ஸ்காரங்களும், சபாவமும் எல்லையற்றதாக இருக்கும். எல்லைக்குட்பட்டதாக இருக்கமாட்டாது. நீங்கள் உங்களுடைய எல்லைக்குட்பட்ட இல்லறத்திற்கா அல்லது எல்லையற்றதற்கா அதிகளவு நேரத்தைச் செலவிடுகிறீர்கள்? எல்லையற்றதன் அதிபதிகள் ஆகப் போகின்றவர்கள், நிச்சயமாகத் தங்களை எல்லையற்ற சேவையில் ஈடுபடுத்திக் கொள்வார்கள். அவர்கள் தமது எல்லைக்குட்பட்ட சேவையைப் பெயரளவிலேயே செய்வார்கள். ஆனால் அவர்களின் முழுக் கவனமும் எல்லையற்ற சேவையிலேயே இருக்கும். எல்லையற்ற நிலைக்குச் சென்று சேவை செய்யுங்கள். சேவை செய்வதற்கு புதிய வழிமுறையை உருவாக்குங்கள். நீண்ட காலமாக உங்களின் இதயத்தில் நீங்கள் வைத்திருக்கும் திட்டங்களை நடைமுறைப்படுத்துங்கள். இந்த வருடம், இவ்வளவு எண்ணிக்கையான நிலையங்களைத் திறக்க வேண்டும் என்று திட்டம் இடுங்கள். இயல்பாகவே கரங்களும் வெளிப்படுகிறார்கள். உள்ளூரிலேயே கரங்களைத் தயாராக்குங்கள். அச்சா.

**ஆசீர்வாதம்:** நீங்கள் இதய சிம்மாசனத்தில் அமர்ந்திருந்து, தூய எண்ணங்களுக்குரிய உங்களுடைய சத்தியத்தைப் பேணுவதன் மூலம், உங்களுடைய மனோபாவத்தை மாற்றுவீர்களாக. பாப்தாதாவின் இதய சிம்மாசனம் மிகவும் தூய்மையானது. அதில் சதா தூய்மையாக இருக்கும் ஆத்மாக்களால் மட்டுமே அமர முடியும். தமது எண்ணங்களில் தூய்மையின்மையைக் கொண்டிருப்பவர்கள் அல்லது மரியாதைக் கோட்பாடுகளுக்கு எதிராகச் செயற்படுபவர்கள் இதய சிம்மாசனத்தில் அமர்ந்திருப்பதற்குப் பதிலாக, கீழிறங்கும் ஸ்திதிக்கு வருகிறார்கள். எனவே, அனைத்திற்கும் முதலில், தூய எண்ணங்களைக் கொண்டிருக்கும் உங்களுடைய சத்தியத்தைப் பேணுவதன் மூலம், உங்களுடைய மனோபாவத்தை மாற்றுவீர்கள். உங்களுடைய மனோபாவத்தை மாற்றுவதன் மூலம், உலகம், அதாவது, உங்களுடைய எதிர்கால வாழ்க்கை மாறும். தூய, திடசங்கற்பமான எண்ணங்களின் உடனடியான, புலப்படுகின்ற பலன் எல்லா வேளைக்கும் பாப்தாதாவின் இதய சிம்மாசனம் ஆகும்.

**சுலோகம்:** நீங்கள் சகல சக்திகளையும் உங்களுக்குள் கொண்டிருக்கும்போது, எந்தவிதத் தடைகளும் இன்றி வெற்றி பெறுவீர்கள்.

\*\*\*ஓம் சாந்தி\*\*\*